

Ġurisdizzjoni - Greċja

LISTA TAL- KONTENUT

- 1 Fejn għandi nippreżenta rikors: quddiem qorti ċivili ordinarja jew quddiem qorti speċjalizzata (pereżempju qorti industrijali)?
- 2 Meta l-qrati ċivili ordinarji jkollhom il-ġurisdizzjoni (jigifieri jkunu l-qrati responsabbli għal każijiet bħal dawn) kif nista' nkun naf f'liema qorti għandi nagħmel ir-rikors?
 - 2.1 Issir distinzjoni bejn il-qrati ċivili ordinarji inferjuri u superjuri (pereżempju qrati distrettwali bħala qrati inferjuri u qrati reġjonali bħala qrati superjuri) u jekk issir, liema qorti tkun kompetenti biex tisma' l-każ tiegħi?
 - 2.2 Ġurisdizzjoni territorjali (liema qorti tkun kompetenti biex tisma' l-każ tiegħi, il-qorti tal-belt A jew dik tal-belt B?)
 - 2.2.1 Ir-regola bażika tal-ġurisdizzjoni territorjali
 - 2.2.2 Eċċezzjonijiet għar-regola bażika
 - 2.2.2.1 Meta nkun nista' nagħmel bejn il-qorti fil-post fejn jgħix l-intimat (il-qorti li tiġi ddeterminata skont l-applikazzjoni tar-regola bażika) u qorti oħra?
 - 2.2.2.2 Meta jkun meħtieġ li nagħmel qorti differenti minn dik fil-post fejn jgħix l-intimat (il-qorti ddeterminata skont l-applikazzjoni tar-regola bażika)?
 - 2.2.2.3 Il-partijiet jistgħu jagħtu l-ġurisdizzjoni lil qorti li altrimenti ma tkunx kompetenti?
- 3 Meta l-ġurisdizzjoni tkun tal-qrati speċjalizzati, kif nagħmel biex inkun naf quddiem liema qorti għandi nippreżenta r-rikors?



1 Fejn għandi nippreżenta rikors: quddiem qorti ċivili ordinarja jew quddiem qorti speċjalizzata (pereżempju qorti industrijali)?

Il-qrati ċivili ordinarji għandhom ġurisdizzjoni biex jismgħu l-maġġoranza tal-kawżi ċivili u kummerċjali fil-Greċja. Bħala eċċezzjoni, gew stabbiliti awli speċjalizzati b'liġi speċjali fi f'dan il-qafas tal-qrati ċivili fil-bliet il-kbar, li għandhom ġurisdizzjoni esklużiva biex jismgħu kawżi speċifiċi, skont il-qasam legali. Dawn l-awli huma: l-awli kompetenti sabiex jismgħu kawżi relatati mat-trademark Komunitarja f'Ateni u Salonka, u l-awli kompetenti biex tisma' kawżi relatati mal-liġi marittima f'Piraeus.

2 Meta l-qrati ċivili ordinarji jkollhom il-ġurisdizzjoni (jigifieri jkunu l-qrati responsabbli għal każijiet bħal dawn) kif nista' nkun naf f' liema qorti għandi nagħmel ir-rikors?

Fil-maġġoranza tal-każijiet, il-ġurisdizzjoni tal-qorti tiġi determinata mill-valur tas-suġġett inkwistjoni. Biex jiġi stmat il-valur tas-suġġett inkwistjoni, tiġi kkunsidrata t-talba pprezentata fir-rikors, mingħajr ma titqies l-ebda talba anċillari. Fejn diversi talbiet ikunu koperti mill-istess rikors, dawn jiġu aggregati.

2.1 Issir distinzjoni bejn il-qrati ċivili ordinarji inferjuri u superjuri (pereżempju qrati distrettwali bħala qrati inferjuri u qrati reġjonali bħala qrati superjuri) u jekk issir, liema qorti tkun kompetenti biex tisma' l-każ tiegħi?

Il-kawżi li jaqgħu taħt il-ġurisdizzjoni tal-qrati ċivili jinstemgħu fil-prim'istanza minn qrati ċivili distrettwali magħrufin ukoll bħala qrati għal talbiet żgħar (*Irinodikia*), qrati tal-prim'istanza bi mħallef wieħed (*Monomeli Protodikia*) u qrati tal-prim'istanza b'iktar minn imħallef wieħed (*Polymeli Protodikia*).

Il-ġurisdizzjoni tal-qrati għal talbiet żgħar tkopri prinċipalment (a) it-tilwim kollu li jista' jiġi valutat f'termini monetarji fejn il-valur inkwistjoni ma jaqbiżx l-għoxrin elf euro (EUR 20 000), (b) it-tilwim kollu, prinċipali jew konsegwenzjali, taħt kuntratt ta' lokazzjoni, bil-kundizzjoni li fil-każijiet kollha, il-kera maqbulha ta' kull xahar ma taqbiżx is-sitt mitt euro (EUR 600).

Il-ġurisdizzjoni tal-qrati għal talbiet żgħar tkopri wkoll, irrispettivament mill-valur inkwistjoni, il-biċċa l-kbira tat-tilwim relatat mal-biedja, il-bejgħ ta' animali, it-tilwim dwar proprjetà mal-ġirien, it-tilwim li jirriżulta minn kuntratti ma' operaturi tal-lukandi u tat-trasport, it-talbiet magħmula minn assoċjazzjonijiet u kooperattivi kontra l-membri tagħhom u, viċi versa, it-talbiet magħmula minn avukati għas-servizzi tagħhom fil-qrati tal-prim'istanza u fil-qrati tal-pulizija (*Ptaismatodikia*), kif ukoll id-drittijiet, il-kumpens jew l-ispejjeż tax-xhieda, l-interpreti, is-sekwestraturi jew il-gwardji li jkunu xehdu quddiem jew ġew maħtura minn kwalunkwe qorti.

Il-ġurisdizzjoni tal-qrati tal-prim'istanza bi mħallef wieħed tkopri t-tilwim kollu li jista' jiġi valutat f'termini monetarji meta l-valur tal-kawża jaqbeż l-għoxrin elf euro (EUR 20 000) iżda ma jaqbiżx il-mitejn u ħamsin elf euro (EUR 250 000).

Il-ġurisdizzjoni tal-qrati tal-prim'istanza bi mħallef wieħed tkopri wkoll it-tilwim li ġej, anki jekk il-valur tiegħu jaqbeż il-mitejn u ħamsin elf euro (EUR 250 000): tilwim li jirriżulta minn ftehimiet ta' lokazzjoni jew kera; tilwim industrijali li jirrigwarda l-impjegati, jew li jirrigwarda x-xogħol jew l-oġġetti mmanifatturati minn professjonisti jew nies tas-sengħa; tilwim taħt ftehimiet kollettivi tal-ħaddiema bejn l-organizzazzjonijiet tas-sigurtà soċjali u l-persuni assigurati; tilwim rigward tariffi, kumpens u spejjeż tal-avukati, għajr dawk imsemmija aktar 'il fuq li jinstemgħu fil-qrati għal talbiet żgħar; tilwim li jirrigwarda 'l dawk impjegati f'kapaċità legali, medika jew paramedika, jew bħala inġiniera, spiżjara jew sensara/aġenti, u ta' dawk maħtura minn awtorità ġudizzjarja, bħal esperti, arbitri esperti, assessuri, arbitri, eżekuturi testamentarji, likwidaturi; tilwim relatat ma' kull tip ta' talba għall-kumpens li tirriżulta minn ħsara kkawżata minn vettura, inklużi t-talbiet taħt kuntratti ta' assigurazzjoni tal-vetturi, u tilwim fir-rigward ta' kontestazzjonijiet għall-pussess jew l-okkupazzjoni ta' proprjetà mobbli jew immobbli.

Il-ġurisdizzjoni tal-qrati tal-prim'istanza bi mħallef wieħed tkopri dejjem, irrispettivament mill-valur: tilwim relatat mad-divorzju; l-annullament taż-żwieġ; ir-rikonoxximent tal-eżistenza jew tan-nuqqas ta' eżistenza taż-żwieġ; ir-relazzjonijiet matrimonjali waqt iż-żwieġ u li jirriżultaw minnu, inkluż l-ikkontestar tal-paternità, ir-rikonoxximent ta' jekk hemmx filjazzjoni jew le jew responsabbiltà tal-ġenituri; ir-rikonoxximent tal-paternità ta' tfal imwiela barra miż-żwieġ; ir-rikonoxximent ta' jekk hemmx rikonoxximent volontarju jew le ta' tfal imwiela barra miż-żwieġ, ta' jekk dak ir-rikonoxximent huwix invalidu, jew jekk tali tfal igawdux l-istess status bħal xi ħadd imwieled fiż-żwieġ fid-dawl taż-żwieġ imminenti tal-ġenituri tagħhom, u inkluż ukoll l-ikkontestar tar-rikonoxximent volontarju; ir-rikonoxximent ta' jekk ikunx hemm adożzjoni jew ix-xoljiment tagħha, jew jekk ikunx hemm tutela jew le. Barra minn hekk, tilwim dwar manteniment fuq bażi ta' żwieġ, divorzju jew parentela; l-eżerċizzju tar-responsabbiltà tal-ġenituri; in-nuqqas ta' qbil bejn il-ġenituri fl-eżerċizzju kongunt tagħhom tal-awtorità tal-ġenituri, kif ukoll il-komunikazzjoni tal-ġenituri u qraba oħra f'linja axxendenti mat-tfal; ir-regolamentazzjoni tal-użu tad-dar matrimonjali u tad-distribuzzjoni tal-assi mobbli bejn il-konjuġi, kif ukoll dawk relatati mad-dar matrimonjali u d-distribuzzjoni tal-assi mobbli bejn il-konjuġi fil-każ ta' waqfien tal-koabitazzjoni; tilwim relatat mas-sjeda ta' sulari f'bini u tilwim relatat mal-annullament ta' deċiżjonijiet mgħoddija mill-assemblej ġenerali ta' assoċjazzjonijiet jew kooperattivi.

Il-ġurisdizzjoni tal-qrati tal-prim'istanza b'iktar minn imħallef wieħed tkopri t-tilwim kollu li l-qrati għal talbiet żgħar u l-qrati tal-prim'istanza bi mħallef wieħed ma għandhomx ġurisdizzjoni fuqu.

2.2 Ġurisdizzjoni territorjali (liema qorti tkun kompetenti biex tisma' l-każ tiegħi, il-qorti tal-belt A jew dik tal-belt B?)

2.2.1 Ir-regola bażika tal-ġurisdizzjoni territorjali

Il-qorti li fir-regjun tagħha l-konvenut ikollu d-domicilju tiegħu jkollha l-ġurisdizzjoni territorjali.

Jekk il-konvenut la jkollu d-domicilju tiegħu fil-Greċja u lanqas f'pajjiż ieħor, il-qorti li fir-regjun tagħha jkollu r-residenza tiegħu jkollha l-ġurisdizzjoni. Jekk il-post tar-residenza tal-konvenut ma jkunx magħruf, il-ġurisdizzjoni tkun tal-qorti tar-regjun fejn kellu l-aħħar domicilju tiegħu fil-Greċja, jew, fin-nuqqas ta' domicilju, fejn kellu l-aħħar residenza tiegħu.

L-Istat jaqa' taħt il-ġurisdizzjoni tal-qorti fir-regjun fejn ikollha s-sede l-awtorità partikolari li tkun imsejja bil-liġi sabiex tirrappreżenta lil-Istat fil-qorti.

Persuni ġuridici bil-kapaċità li jkunu partijiet f'kawża legali jaqgħu taħt il-ġurisdizzjoni tal-qorti li l-uffiċċju rreġistrat jew il-fergħa tagħhom ikunu jinsabu fir-regjun tagħha, meta t-tilwima tkun tikkonċerna l-operat tagħha.

2.2.2 Eċċezzjonijiet għar-regola bażika

2.2.2.1 Meta nkun nista' nagħzel bejn il-qorti fil-post fejn jgħix l-intimat (il-qorti li tiġi ddeterminata skont l-applikazzjoni tar-regola bażika) u qorti oħra?

Meta jkollha ġurisdizzjoni aktar minn qorti waħda, ir-rikorrent għandu d-dritt li jagħzel. Il-prijorità bejniethom tiġi determinata fuq il-baży tad-data meta jkun ġie ppreżentat ir-rikors.

Jekk il-qorti ma jkollhiex ġurisdizzjoni *ratione materiae* jew *ratione loci*, il-qorti nnifisha tiddeċiedi dwar dan *ex officio* u tispeċifika liema qorti jkollha l-ġurisdizzjoni, u tirrinviya wkoll il-kawża lil dik il-qorti. Il-konsegwenzi legali tar-rikors ipprezentat għandhom jinżammu.

Tilwim kuntrattwali

Tilwim relatat mal-eżistenza jew il-validità ta' att legali mwettaq matul il-ħajja ta' persuna u d-drittijiet kollha li joħroġu minnu, jista' jiġi pprezentat ukoll quddiem il-qorti jew fir-regjun fejn ikun tfassal l-att legali jew fir-regjun fejn għandha sseħħ l-eżekuzzjoni. Tilwim relatat ma' danni kkawżati mid-dipendenza fuq ħaddieħor (interess negattiv) u ma' kumpens minħabba nuqqas matul in-negozjati, jista' jitressaq ukoll quddiem l-istess qorti.

Delitt

Tilwim li jirriżulta minn att dannuż jista' jiġi pprezentat ukoll quddiem il-qorti tal-post fejn seħħ l-avveniment li wassal għad-dannu, jew li wasal biex iseħħ.

Rikors ċivili

Rikors ċivili għad-danni u restituzzjoni għal reat kif ukoll għall-kumpens għal danni mhux materjali jew għat-tbatija mentali jista' jiġi pprezentat fil-qorti kriminali li tkun qiegħda tittratta l-kawża.

Materji relatati ma' manteniment, divorzju u responsabbiltà tal-ġenituri

Tilwim matrimonjali (tilwim relatat mal-manteniment fuq bażi ta' żwieġ, divorzju jew parentela; l-eżerċizzju tar-responsabbiltà tal-ġenituri; in-nuqqas ta' qbil bejn il-ġenituri fl-eżerċizzju kongunt tagħhom tal-awtorità tal-ġenituri, kif ukoll il-komunikazzjoni tal-ġenituri u qraba oħra flinja axxendenti mat-tfal u r-regolamentazzjoni tal-użu tad-dar matrimonjali u tad-distribuzzjoni tal-assi mobbli bejn il-konjuġi, kif ukoll dawk relatati mad-dar matrimonjali u d-distribuzzjoni tal-assi mobbli bejn il-konjuġi fil-każ ta' waqfien tal-koabitazzjoni) jista' jiġi pprezentat ukoll quddiem il-qorti li fir-regjun tagħha tinsab l-aħħar residenza komuni tal-konjuġi.

Tilwim relatat ma' talbiet għal manteniment jista' jiġi pprezentat ukoll quddiem il-qorti tal-post fejn il-benefiċjarju tal-pensjoni tal-manteniment ikollu d-domicilju jew ir-residenza tiegħu.

2.2.2.2 Meta jkun meħtieġ li nagħzel qorti differenti minn dik fil-post fejn jgħix l-intimat (il-qorti ddetterminata skont l-applikazzjoni tar-regola bażika)?

Tilwim relatat ma' drittijiet *in rem* fuq proprjetà immobbli u tilwim li jirriżulta mil-lokazzjoni ta' proprjetà immobbli jaqa' taħt il-ġurisdizzjoni esklużiva tal-qorti fir-regjun fejn tkun tinstab il-proprjetà immobbli.

(Jekk il-proprjetà immobbli tkun tinstab f'regjun li jkollu aktar minn qorti waħda, ir-rikorrent għandu d-dritt li jagħzel.)

Tilwim relatat ma' amministrazzjoni mwettqa b'ordni tal-qorti jaqa' taħt il-ġurisdizzjoni esklużiva tal-qorti li tkun f'arġent l-ordni.

Tilwim relatat mas-suċċessjoni jaqa' taħt il-ġurisdizzjoni esklużiva tal-qorti li fir-regjun tagħha l-mejjet kellu d-domicilju tiegħu jew, fin-nuqqas ta' domicilju, ir-residenza tiegħu fiż-żmien tal-mewt.

Jekk kawża konsegwenzjali tkun marbuta ma' waħda prinċipali, inkluż, b'mod partikolari, it-talbiet inċidentali jew it-talbiet għal garanzija, tali interventi u talbiet simili oħra jaqgħu taħt il-ġurisdizzjoni esklużiva tal-qorti li tkun qiegħda tisma' l-kawża prinċipali.

Kawżi prinċipali li jkunu relatati jaqgħu taħt il-ġurisdizzjoni esklużiva tal-qorti li kienet involuta l-ewwel.

Il-ġurisdizzjoni tal-qorti tal-prim'istanza b'iktar minn imħallef wieħed li tkun qiegħda tisma' l-kawża prinċipali tkopri kwalunkwe kawża konsegwenzjali li taqa' taħt il-ġurisdizzjoni tal-qorti tal-prim'istanza bi mħallef wieħed u tal-qorti distrettwali, u l-ġurisdizzjoni tal-qorti tal-prim'istanza bi mħallef wieħed li tkun qiegħda tisma' l-kawża prinċipali tkopri kwalunkwe kawża konsegwenzjali li taqa' taħt il-ġurisdizzjoni tal-qorti ċivili distrettwali.

2.2.2.3 Il-partijiet jistgħu jagħtu l-ġurisdizzjoni lil qorti li altrimenti ma tkunx kompetenti?

Qorti ordinarja tal-prim'istanza li ma jkollhiex ġurisdizzjoni territorjali tista', bi ftehim esplicitu jew taċitu tal-partijiet fil-kawża, issir kompetenti sakemm it-tilwim ikkonċernat ma jkunx dwar proprjetà. Irid jintlaħaq ftehim esplicitu fil-każ ta' tilwim li ma jkun hemm l-ebda ġurisdizzjoni esklużiva fuqu.

Jiġi preżunt ftehim taċitu jekk il-konvenut jattendi għas-smiġħ pubbliku u ma joġġezzjonax abbażi tan-nuqqas ta' ġurisdizzjoni fil-ħin.

Il-ftehim bejn il-partijiet, li permezz tiegħu qorti ordinarja ssir kompetenti għal tilwim ġejjieni, ikun validu biss jekk ikun bil-miktub u jirreferi għal relazzjoni legali speċifika li minnha se jirriżulta t-tilwim.

3 Meta l-ġurisdizzjoni tkun tal-qorti speċjalizzati, kif nagħmel biex inkun naf quddiem liema qorti għandi nipprezenta r-rikors?

Rigward l-awli speċjali kompetenti għat-trademark Komunitarja u l-ligi marittima: Il-ġurisdizzjoni *ratione maritima* tiġi determinata skont ir-regoli dwar il-qrati ċivili ordinarji. Rigward il-ġurisdizzjoni territorjali, (a) l-awla kompetenti għat-trademark Komunitarja f' Atena tkopri r-regjuni tal-Qrati tal-Appell ta' Atena, l-Eġew, id-Dodecanese, Korfu, Kreta, Lamia, Nafplion, Patras u Piraeus, (b) l-awla kompetenti għat-trademark Komunitarja f' Salonka tkopri r-regjuni tal-Qrati tal-Appell ta' Salonka, il-Macedonja tal-Punent, Thrace, Ioannina u Larissa, u (c) l-awla kompetenti għal-ligi marittima f' Piraeus tkopri l-Prefettura sħiħa ta' Attica.

Il-verzjoni bil-lingwa nazzjonali ta' din il-paġna tinzamm mill-punt ta' kuntatt tan-NĠE rispettiv. It-traduzzjonijiet saru mis-servizz tal-Kummissjoni Ewropea. Jista' jkun hemm xi tibdil imdaħħal fl-original mill-awtorità nazzjonali kompetenti li jkun għadu ma jidherx fit-traduzzjonijiet. La l-NĠE u lanqas il-Kummissjoni Ewropea ma jaċċettaw ebda responsabbiltà fir-rigward ta' kwalunkwe informazzjoni jew dejta li tinsab jew li hemm referenza għaliha f'dan id-dokument. Jekk jogħġbok irreferi għall-avviż legali sabiex tiċċekkja r-regoli dwar id-drittijiet tal-awtur għall-Istati Membri responsabbli minn din il-paġna.

L-aħħar aġġornament: 05/06/2018